



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

പ്രധാനവാർത്തകൾ

DATE: 29-07-2024

1. പാർലമെന്റിന്റെ ഇരുസഭകളിലും കേന്ദ്ര ബജറ്റിന്മേലുള്ള ചർച്ചകൾ ഇന്നും തുടരുന്നു.
2. ലോക **O.R.S.** ദിനാചരണത്തിന്റെ ഭാഗമായി സംസ്ഥാനത്ത് 'സ്റ്റോപ്പ് ഡയേറിയ ക്യാമ്പയിന്' തുടക്കം.
3. കടുവകളെ സംരക്ഷിക്കുക, അവയുടെ ആവാസ വ്യവസ്ഥ നിലനിർത്തുക എന്നീ ലക്ഷ്യങ്ങളോടെ ഇന്ന് അന്താരാഷ്ട്ര കടുവ ദിനം.
4. പാരിസ് ഒളിമ്പിക്സിൽ ഇന്നും ഷൂട്ടിങ്ങിൽ മെഡൽ പ്രതീക്ഷയുമായി ഇന്ത്യ ; ഹോക്കിയിൽ ഇന്ത്യ ഇന്ന് അർജന്റീനയെ നേരിടും.
5. സംസ്ഥാനത്ത് വ്യാപക മഴ ; തിരുവനന്തപുരം, പാലക്കാട് ഒഴികെയുള്ള ജില്ലകളിൽ മഞ്ഞ ജാഗ്രത.

പ്രധാനമന്ത്രി

2024-25 ലെ ബജറ്റാനന്തര സമ്മേളനത്തെ പ്രധാനമന്ത്രി നരേന്ദ്ര മോദി നാളെ അഭിസംബോധന ചെയ്യും. ന്യൂഡൽഹിയിലെ വിഗ്യാൻ ഭവനിലാണ്, 'വികസിത ഭാരതീലേക്കുള്ള യാത്ര' എന്ന പേരിൽ സമ്മേളനം നടക്കുക. കോൺഫെഡറേഷൻ ഓഫ് ഇന്ത്യൻ ഇൻഡസ്ട്രി ആണ് സമ്മേളനം സംഘടിപ്പിക്കുന്നത്. രാഷ്ട്ര വികസനത്തിലെ വ്യവസായ രംഗത്തിന്റെ പങ്ക് സംബന്ധിച്ച കേന്ദ്രസർക്കാരിന്റെ കാഴ്ചപ്പാടുകൾ പരിപാടിയിൽ അവതരിപ്പിക്കും. ആയിരത്തോളം പേർ പങ്കെടുക്കും.

ഹെഡ്ലൈൻ-1

പാർലമെന്റ്

നടപ്പു സാമ്പത്തിക വർഷത്തിലെ കേന്ദ്ര ബജറ്റിന്മേലുള്ള ചർച്ചകൾ പാർലമെന്റിന്റെ ഇരുസഭകളിലും ഇന്ന് പുനരാരംഭിച്ചു. ഈ മാസം 23 ന് ധനമന്ത്രി നിർമ്മല സീതാരാമൻ അവതരിപ്പിച്ച ബജറ്റിന് ഭരണ-പ്രതിപക്ഷ അംഗങ്ങളിൽ നിന്ന് സമ്മിശ്ര പ്രതികരണങ്ങളാണ് ഉണ്ടായത്.

ഹെഡ്ലൈൻ-4

ഒളിമ്പിക്സ്

പാരിസ് ഒളിമ്പിക്സിന്റെ മൂന്നാം ദിനമായ ഇന്നും ഷൂട്ടിങ്ങിൽ മെഡൽ പ്രതീക്ഷയുമായി ഇന്ത്യ പൊരുതാനിറങ്ങും. വനിതകളുടെ 10 മീറ്റർ എയർ റൈഫിൾ ഫൈനലിൽ രമിത ജിൻഡാലും പുരുഷന്മാരുടെ വിഭാഗത്തിൽ അർജുൻ ബാബുട്ടയും മത്സരിക്കും. മനു ഭാക്കർ - സരബ്ജോത് സിങ്

സഖ്യവും, അർജുൻ സിംഗ് ചീമ - റിഥം സാങ്വാൻ സഖ്യവും 10 മീറ്റർ എയർ പിസ്റ്റൾ മിക്സഡ് റൗണ്ടിൽ ഇറങ്ങും. ഹോക്കിയിൽ ഇന്ത്യ ഇന്ന് അർജന്റീനയെ നേരിടും. ബാഡ്മിന്റൺ പുരുഷ സിംഗിൾസിൽ ലക്ഷ്യ സെൻ ബെൽജിയൻ താരവുമായി ഏറ്റുമുട്ടും. വനിതാ ഡബിൾസിൽ അശ്വിനി പൊന്നപ്പ - തനിഷ ക്രാസ്നോ സഖ്യവും ഇന്നിറങ്ങും.

ഹെഡ്ലൈൻ-2

ഒ.ആർ.എസ്. ദിനം

ഇന്ന് ലോക O.R.S. ദിനം. ദിനാചരണത്തിന്റെ ഭാഗമായി സംസ്ഥാനത്ത് 'സ്റ്റോപ്പ് ഡയേറിയ ക്യാമ്പയിന്' ഇന്ന് തുടക്കമായി. വയറിളക്കത്തെ തുടർന്നുള്ള നിർജലീകരണം മൂലമുള്ള മരണങ്ങൾ തടയുന്നതിനും രോഗ നിയന്ത്രണത്തിനുമായാണ് 'സ്റ്റോപ്പ് ഡയേറിയ' ക്യാമ്പയിൻ സംഘടിപ്പിക്കുന്നത്.

കേരള സർവ്വകലാശാല-സംഘർഷം

സിൻഡിക്കേറ്റ് തിരഞ്ഞെടുപ്പുമായി ബന്ധപ്പെട്ട് കേരള സർവ്വകലാശാല ആസ്ഥാനത്ത് സംഘർഷം. വൈസ് ചാൻസലറെ ഇടതു സംഘടനകൾ ഉപരോധിച്ചു. സിൻഡിക്കേറ്റ് തിരഞ്ഞെടുപ്പ് ഫല പ്രഖ്യാപനം ഇന്ന് നടത്താൻ കഴിയില്ലെന്ന് വി സി അറിയിച്ചതിനെ തുടർന്നാണ് ഇടത് സംഘടനകൾ പ്രതിഷേധവുമായി എത്തിയത്. വി കെ പ്രശാന്ത് എം എൽ എ ഉൾപ്പെടെയുള്ളവർ പ്രതിഷേധവുമായി രംഗത്തുണ്ട്.

ഉപതിരഞ്ഞെടുപ്പ്

സംസ്ഥാനത്തെ 49 തദ്ദേശവാർഡുകളിലേക്കുള്ള ഉപതിരഞ്ഞെടുപ്പ് നാളെ. രാവിലെ ഏഴ് മുതൽ വൈകിട്ട് ആറ് മണി വരെയാണ് വോട്ടെടുപ്പ്. വയനാട് ഒഴികെയുള്ള 13 ജില്ലകളിലാണ് ഉപതിരഞ്ഞെടുപ്പ് നടക്കുന്നത്. വോട്ടെണ്ണൽ ബുധനാഴ്ച.

ഹെഡ്ലൈൻ-3

കടുവ ദിനം ഇൻട്രോ

ഇന്ന് അന്താരാഷ്ട്ര കടുവ ദിനം. കടുവകളെ സംരക്ഷിക്കുക, അവയുടെ ആവാസ വ്യവസ്ഥ നിലനിർത്തുക എന്നിവയാണ് ദിനാചരണത്തിന്റെ ലക്ഷ്യം.

ഒരു റിപ്പോർട്ട്...

(വോയിസ്)

2010-ൽ റഷ്യയിലെ സെന്റ് പീറ്റേഴ്സ്ബർഗിൽ നടന്ന ടൈഗർ ഉച്ചകോടിയിൽ വെച്ചാണ് ജൂലൈ 29 കടുവ ദിനമായി ആചരിക്കാൻ തീരുമാനിച്ചത്. ലോകത്തിലെ കടുവകളുടെ 80 ശതമാനത്തോളവും ഇന്ത്യയിലാണെന്നാണ് കണക്കുകൾ സൂചിപ്പിക്കുന്നത്. സംസ്ഥാനത്ത് മനുഷ്യ - വന്യജീവി സംഘർഷം രൂക്ഷമായിക്കൊണ്ടിരിക്കുന്ന സാഹചര്യത്തിൽ കടുവ സംരക്ഷണത്തിന്റെ പ്രാധാന്യം ജനങ്ങളിൽ എത്തിക്കേണ്ടതിന്റെ ആവശ്യകതയെ കുറിച്ച് പരിസ്ഥിതി വിദ്യാഭ്യാസ പ്രവർത്തകൻ എ.മുഹമ്മദ് റാഫി ആകാശവാണി വാർത്തകളോട്...

(വോയിസ്)

ആവാസവ്യവസ്ഥ നിലനിർത്തുന്നതിൽ പ്രധാന

പക്കു വഹിക്കുന്ന വന്യജീവി എന്ന നിലയിൽ കടുവകളെ സംരക്ഷിക്കേണ്ടത് മനുഷ്യ നിലനിൽപ്പിനും പ്രധാനമാണ്. ന്യൂസഡെസ്ക് ആകാശവാണി....

നെഹ്റു ട്രോഫി

70-ാമത് നെഹ്റു ട്രോഫി വള്ളംകളിക്കു മുന്നോടിയായുള്ള ക്യാപ്റ്റൻസ് ക്ലിനിക്കു, ആലപ്പുഴ ജില്ല കളക്ടർ ഉദ്ഘാടനം ചെയ്തു. ചടങ്ങിൽ ചുണ്ടൻ വള്ളങ്ങളുടെയും മറ്റ് കളിവള്ളങ്ങളുടെയും ക്യാപ്റ്റൻമാരും ലീഡിംഗ് ക്യാപ്റ്റൻമാരും പങ്കെടുത്തു. ഓഗസ്റ്റ് 10-നാണ് നെഹ്റു ട്രോഫി.

ഹെഡ്ലൈൻ-5

മഴ

സംസ്ഥാനത്ത് വ്യാപക മഴ. തിരുവനന്തപുരം, പാലക്കാട് ഒഴികെയുള്ള ജില്ലകളിൽ കേന്ദ്ര കാലാവസ്ഥാ വകുപ്പ് മഞ്ഞ ജാഗ്രത നൽകിയിട്ടുണ്ട്. കേരള - കർണാടക - ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക് ഏർപ്പെടുത്തി.

കോഴിക്കോട് - മഴ

കോഴിക്കോട് ജില്ലയിൽ ഇന്ന് പുലർച്ചെ മുതൽ ശക്തമായ മഴ. ചെന്നുകടവ് പാലം വെള്ളത്തിനടിയിലായി. അടിവാരം കൈതപ്പൊയ്യിൽ പ്രദേശത്ത് ഇരുകരകളിലേക്കുമുള്ള ഗതാഗതം തടസ്സപ്പെട്ടിരിക്കുകയാണ്. പ്രദേശത്തെ നിരവധി ആദിവാസി കുടുംബങ്ങളും അപകട ഭീഷണിയിലാണ്.

ത്യശൂർ-മഴ

ത്യശൂർ പത്താഴക്കുണ്ട് അണക്കെട്ട് തുറക്കുന്ന സാഹചര്യത്തിൽ പത്താഴക്കുണ്ട് ചീർപ്പ്, മിണാലൂർ, കുറ്റിയങ്കാവ്, പെരിങ്ങണ്ടൂർ തോടുകളുടെ സമീപത്തുള്ള പ്രദേശവാസികൾ ജാഗ്രത പാലിക്കണമെന്ന് നിർദ്ദേശം. അണക്കെട്ടിൻറെ പരമാവധി ജലനിരപ്പ് 14 മീറ്ററാണ്.

വയനാട് - മഴ

വയനാട്ടിലും അതിതീവ്ര മഴ. മുണ്ടക്കൈ മലയിൽ നിന്നും വെള്ളം കുത്തിയൊലിച്ചെത്തി. മേഷാടി വെള്ളരിമല വില്ലേജിലും പുത്തുമല പ്രദേശത്തും ശക്തമായ മഴയാണ്. കാശ്ശീർ ദ്വീപിലെ ഒരു കുടുംബത്തെ മാറ്റിപ്പാർപ്പിച്ചു.

ഇടുക്കി (വോയിസ്)

കാലവർഷത്തിൽ ഇടുക്കി, മുല്ലപ്പെരിയാർ അണക്കെട്ടുകളിലെ ജലനിരപ്പിൽ കാര്യമായ വർധനവ്. കഴിഞ്ഞ വർഷത്തേക്കാൾ 27 അടിയിലധികം വെള്ളം ഇടുക്കി ജലസംഭരണിയിലിപ്പോഴുണ്ട്.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ....

(വോയിസ്)

കാട്ടാന ഒഴുകി വന്നു

മലപ്പുറം ജില്ലയിൽ മഴ ശക്തമായി തുടരുന്നു. കനത്ത മഴയിൽ മലപ്പുറം പുനപുഴയിലൂടെ കാട്ടാന ഒഴുകിവന്നു. ഏറെ നേരത്തിനു ശേഷം ഒഴുക്കിനെ അതിജീവിച്ചു ആന കരകയറി. വനമേഖലയിലെ ശക്തമായ മഴയെ തുടർന്ന് പുനപുഴയിലും ചാലിയാറിലും ജലനിരപ്പ് ക്രമാതീതമായി ഉയർന്നിട്ടുണ്ട്.

തിരുവനന്തപുരം-ഡാം

മഴ തുടരുന്ന സാഹചര്യത്തിൽ തിരുവനന്തപുരത്ത് പേപ്പാറ, അരുവിക്കര അണക്കെട്ടുകളുടെ ഷട്ടറുകൾ ഉയർത്തി. ഇരു ഡാമുകളുടേയും സമീപത്ത് താമസിക്കുന്നവർ ജാഗ്രത പുലർത്തണമെന്ന് ജില്ലാ കളക്ടർ അറിയിച്ചു.

സി.ബി.സി.-കണ്ണൂർ

കേന്ദ്ര വാർത്താവിതരണ പ്രക്ഷേപണ മന്ത്രാലയത്തിന് കീഴിലുള്ള സെൻട്രൽ ബ്യൂറോ ഓഫ് കമ്മ്യൂണിക്കേഷന്റെ നേതൃത്വത്തിൽ കണ്ണൂരിൽ സംയോജിത ആശയ വിനിമയ ബോധവൽക്കരണ പരിപാടി ആരംഭിച്ചു. തലശ്ശേരി ബ്ലോക്ക് പഞ്ചായത്ത് പ്രസിഡണ്ട് പരിപാടി ഉദ്ഘാടനം ചെയ്തു. രാജ്യത്തിനു വേണ്ടി ജീവ ത്യാഗം ചെയ്ത ധീര ജവാന്മാരുടെ സ്മരണയിൽ രണ്ടു ദിവസത്തെ ചിത്ര പ്രദർശനവും ഇതിന്റെ ഭാഗമായി നടക്കുന്നുണ്ട്. വിവിധ മത്സരങ്ങൾ, ആധാർ അപ്ഡേഷൻ, മെഡിക്കൽ ക്യാമ്പ്, സാംസ്കാരിക പരിപാടികൾ എന്നിവയും സംഘടിപ്പിച്ചിട്ടുണ്ട്.

തൊടുപുഴ നഗരസഭ-രാജി

ഇടുക്കിയിൽ, തൊടുപുഴ നഗരസഭാ ചെയർമാൻ സനീഷ് ജോർജ്ജ് രാജി വെച്ചു. മുനിസിപ്പൽ സെക്രട്ടറിക്ക് രാജിക്കത്ത് കൈമാറി. വിജിലൻസ് രജിസ്റ്റർ ചെയ്ത അഴിമതി കേസിൽ രണ്ടാം പ്രതിയാണ് സനീഷ് ജോർജ്ജ്. യു.ഡി.എഫ് - ബി.ജെ.പി പിന്തുണയോടെ എൽ.ഡി.എഫ് നൽകിയ അവിശ്വാസ പ്രമേയം ചർച്ചക്കെടുക്കുന്നതിന് തൊട്ടുമുമ്പാണ് രാജി. എൽ.ഡി.എഫ് പിന്തുണയോടെ കഴിഞ്ഞ മൂന്നര വർഷക്കാലം ചെയർമാനായി തുടർന്ന സനീഷ് ജോർജ്ജിന്റെ രാജി ആവശ്യപ്പെട്ട് ഒരു മാസക്കാലമായി പ്രതിപക്ഷം സമരം നടത്തി വരികയായിരുന്നു.

കർണാടക-അർജ്ജുൻ

കർണാടകയിലെ ഷിരുരിൽ മണ്ണിടിച്ചിലിനെ തുടർന്ന് കാണാതായ കോഴിക്കോട് സ്വദേശി അർജ്ജുനായുള്ള തിരച്ചിൽ താത്കാലികമായി നിർത്തിവെച്ചു. ഗംഗാവലിപ്പുഴയിൽ നിലനിൽക്കുന്ന ശക്തമായ അടിയൊഴുക്കും, മതിയായ സാങ്കേതിക സംവിധാനങ്ങൾ ലഭ്യമാകാത്തതുമാണ്, തിരച്ചിലിനു തടസ്സമാകുന്നത്. തിരച്ചിൽ ഉപേക്ഷിക്കരുതെന്നാണ് കൂടുംബത്തിന്റെ അഭ്യർത്ഥന. മുഖ്യമന്ത്രി പിണറായി വിജയനും ഇന്നലെ ഇതേ ആവശ്യമുന്നയിച്ച് കർണാടക മുഖ്യമന്ത്രിക്ക് കത്തയച്ചിരുന്നു.

എസ് നമ്പി നാരായണൻ

ഡോൺ സാങ്കേതികവിദ്യയ്ക്ക് അതിശയകരമായ സാധ്യതയുണ്ടെന്ന് ഐ.എസ്.ആർ.ഒ. മുൻ ബഹിരാകാശ ശാസ്ത്രജ്ഞൻ എസ്. നമ്പി നാരായണൻ. അവ

ഉപയോഗിക്കാൻ വിദഗ്ദ്ധപരിശീലനം നൽകുന്ന അംഗീകൃത കേന്ദ്രങ്ങൾ കൂടുതൽ ഉണ്ടാകേണ്ടതാണെന്നും അദ്ദേഹം പറഞ്ഞു. കൊല്ലത്ത് 'വി' ഇൻസ്റ്റിറ്റ്യൂട്ട് ഓട്ടോണമസ് അൺമാൻഡ് ഏരിയൽ സിസ്റ്റത്തിന്റെ സാങ്കേതിക സഹായത്തോടെ ആരംഭിക്കുന്ന ഡ്രോൺ സർവ്വേ കോഴ്സുകളുടെ ഉദ്ഘാടനം നിർവഹിക്കുകയായിരുന്നു അദ്ദേഹം.

ബിരുദത്തിന് ഒപ്പം - കാട്ടാക്കട

തിരുവനന്തപുരം കാട്ടാക്കട നിയോജക മണ്ഡലവും ഇന്ദിരാഗാന്ധി നാഷണൽ ഓപ്പൺ യൂണിവേഴ്സിറ്റിയും സംയുക്തമായി സംഘടിപ്പിക്കുന്ന "ബിരുദത്തിന് ഒപ്പം കാട്ടാക്കട മണ്ഡലം" പദ്ധതിയുടെ ഉദ്ഘാടനം നാളെ മന്ത്രി ആർ ബിന്ദു നിർവഹിക്കും. ഉന്നത് ഭാരത് അഭിയാൻ പദ്ധതിയുടെ ഭാഗമായി സമ്പൂർണ്ണ ബിരുദ മണ്ഡലം എന്ന ലക്ഷ്യം കൈവരിക്കാനാണ് പരിപാടി സംഘടിപ്പിക്കുന്നത്. പതിനെട്ടു വയസ്സ് പൂർത്തിയാക്കിയ പ്ലസ് ടു/ തത്തുല്യ യോഗ്യതയുള്ള എല്ലാവർക്കും പ്രായ പരിധി ഇല്ലാതെ ഇഗ്നുവിലൂടെ ബിരുദം നേടാൻ അവസരം ഉണ്ടാകും. നാളെ 2 മണി മുതൽ ഇഗ്നോ കോഴ്സുകളിലേക്ക് സ്റ്റോട്ട് രെജിസ്ട്രേഷൻ നടത്താവുന്നതാണ്.

*
